

ఫాన్సీ డ్రెస్ పారేడ్

[లేడీస్ కల్చర్ క్లబ్]

“ డి ఓ క్ ”

ఆదివారం సెలవుదినం కాబట్టి సావ కాశంగా వటీరావుకు అలంకరణం చేస్తున్నాను, యిదివరలో వ్రాతమూలకంగా ఒప్పన్నమైన పరతులనుబట్టి.

వటీరావుతో “ ప్రణయరాజీ ” చేసుకొని జోళ్లు తుడవడం, వాటికి రంగుపూయడం మాత్రం నాకరీకరవాడికి అప్పజెప్పాను.

వటీరావు శరీరసౌందర్యపోషణ క్రియలు మాత్రము నేను చేస్తున్నాను - సంవాహనమునహా.

కత్తెరతో అలకలు ట్రించేశాను. కనురెప్పలకు మేకప్ పూర్తిచేశాను. రేజరుతో కనుబామలు సవరించాను. బహుజాగ్రత్తగా పెదవులకు రంగు పూశాను. చెవులకు పెట్టుకొనే గుండ్రని బంగారు చక్రాలకు మెరుగుపెట్టి చెవులకు తగిలించాను. చెక్కిళ్లకు రంగు అద్దాను. మెడకు పాడరు కొట్టాను. తల దువ్వి వదలిపెడితే వటీరావే స్వయంగా ముడి తయారుచేసుకొంది. ఆముడిమీద సినీమావైఖరిని పుష్పాలంకరణం చేసుకొంది.

నిజానికి మన పూర్వులే బుద్ధిమంతులని తోస్తుంది. భార్యలకు యిట్టి అలంకరణాలు వాళ్లే చేసేవారట - ఈ కాలంలో నాగరీకం

బలవడంమూలాన్ని పురుషులు తమ విద్యుక్తభర్తాలను నెరవేర్చడం లేదు-సౌందర్యోపాసన చేయడంలేదు. నిజానికి ఈ సౌందర్యపోషణకార్యములు భర్త చేయడములో ఉండే ఆనందము అనుభవిస్తేనేగాని తెలియదు. అందువల్లనే పురుషులందరూ అవసరమైన ప్రయోజనకరమైన యిట్టి సహజభర్తాన్ని విస్మరించకూడదు. కష్టమునకు తగినఫలం ఉండకుండాపోదని పెద్ద లంటారు గదా!

అంతే కాకుండా యింకో ప్రయోజనం కూడా ఉంది. వెనక భోజరాజునుగురించి ఒక కథ చెప్పడం కద్దు. కాళిదాసు భోజరాజుభార్యను వర్ణిస్తూ తొడమీద మచ్చను కూడా వర్ణించాడట. ఆ మచ్చ సంగతి భోజరాజుకు మాత్రమే తెలుసును — అంటే స్వయంగా సౌందర్య పోషణ కార్యములలో అతడు కలుగజేసికొనేవాడన్నమాటేనా! కాళిదాసుమీద కోపం వచ్చిందిట. భార్యను అనుమానించాడట! చివరకు కాళిదాసు కాళీవరప్రసాదలబ్ధప్రభావుడని తెలిసికొని ఊరుకొన్నాడట. ఈ కథనుబట్టి నేర్చుకోవలసిన సీతి ఏమిటంటే — సౌందర్యపోషణ కార్యములూ, సంవాహనక్రియలూ స్వయముగా చేయడమువల్ల భార్యల శరీరములయందలి సౌందర్య భాగములు అంగుళము

అంగుళము దగ్గరనుంచీ తాము తెలుసుకొని ఆనందించవచ్చు. సౌందర్య వినాశనకరము లైన మచ్చలూ తెలుసుకోవచ్చు. తెలుసు కొని సరియైన మేకస్ అవలంబించి వాటిని సౌందర్యభాగములుగా మార్చవచ్చు. చిన్న కత్తెరతో గోళ్లు కత్తెరించి వాటికి రంగు పూస్తూన్న సమయంలో చెప్పింది వటీరావు ఒక సువార్త.

కల్పరుక్లబ్బు ప్రత్యేకమూ ఆడవాళ్ల కొరకేర్పాటైన దేగాని మగవాళ్లకు దానితో ఎంతమాత్రమూ సంబంధంలేదు. మగవాళ్లు క్లబ్బు బంగాళాలో కాలు పెట్టరాదు. చుట్టపు చూపుగా తమవాళ్లని చూడ్డానికైనా పోవీలులేదు. కాని క్లబ్బులో మెంబర్లు చాలా మంది వివాహితలైన స్త్రీలే. ఈ స్త్రీల భర్తలకు మాత్రం క్లబ్బు ప్రవేశం చేయించడం మంచి దని కొందరు మెంబర్లు అభిప్రాయ పడ్డారు. న్యాయానికి క్లబ్ పోషణ వారివల్లనే కదా జరిగేది. చందా లివ్వవలసివచ్చినా విరాళాలు కావలసివచ్చినా మగవాళ్లే కదా తమ భార్యలద్వారా ఆడబ్బు యిస్తూంట.

కాని మరి కొందరు — మగవాళ్లకు ప్రవేశం యివ్వడం ఎంతమాత్రమూ కూడ దని వాదించారు. మగవాళ్లబుద్ధి చూపిస్తే అంటించేరకం కాబట్టి అట్టిపని ప్రమాదకరం అనిన్నీ, తమ స్వతంత్రతకు భంగంకలుగు తుం దనిన్నీ, తమ గుట్టుమట్టులు వెల్లడౌతాయనిన్నీ వాళ్లు వాదించారు.

అవివాహితలైన మెంబర్లకూడా అట్టిది పనికిరా దన్నారు. ఒకవేళ మెంబర్ల భర్తలను క్లబ్బులో ప్రవేశపెట్టినట్లయితే తాము న్నూ తమ మగ స్నేహితులను క్లబ్బుకు తీసుకువచ్చితరుతా మని బెదిరించారు.

తీవ్రమైన వాదన జరిగినపిమ్మట అందరూ ఒక తీర్మానానికి వచ్చారు. ఏడాది కొక మారు, మెంబర్ల భర్తలను, ఉచితమైన సందర్భము చూచి — ఆహ్వానించవచ్చు ననీ, బహుకరించవచ్చు ననీ తీర్మానము.

ఇదీ వటీరావు చెప్పిన సువార్త. ఈ యేటి సంవత్సరోత్సవాలకి మా కందరికీ ఆహ్వానం రాబోతోందనీ అందుకు సిద్ధంగా ఉండమనీకూడా పురిగొల్పింది.

“ ఈ మహత్కార్యానికి సిద్ధంగా ఉండడం ఏమిటి? ”

“ ఏమిటో మీకే తెలుస్తుందిగా, ఎందుకీ తొందర. ”

గోళ్లకు రంగు పుయ్యడం పూర్తి అయింది.

“ ఇంకా ఏమి చెయ్యమంటావు? ” అన్నాను.

“ థాంక్సు, మెడియర్ హబ్బీ—

ఈవేళకి ఈ అలంకరణం చాలు— దయచేసి నా బీరువాతలుపు తీసి అందులో చొకలేటురంగు చీర ఉంది తెచ్చి పెడతారా? ”

“ విత్ ఫ్లెజర్, మెడియర్. ”

“ దానికి పెట్టుకొనే స్పెషల్ బ్రూచ్ కూడా తెండి. ”

“ ఆల్ రైట్ మెడియర్ — అదేదో నాకు తెలియదే. ”

“ ఇంకా ఎన్నాళ్లు పడుతుంది తెలుసుకోదానికి? - స్టో - మీరు చాలా స్టో ఈ విషయాలు నేర్చుకోడంలో. ”

“సారీ డియర్, క్రమేణా నేర్చు కొంటూన్నాగా. — అదేదో ఆ బ్రూచ్ ఎలా గుంటుందో”

“మీ రీలాగ తృణీకారంతో మాట్లాడ రాదు—అదేదో ఇదేదో అంటూ— రెస్ పెక్టబుల్ గా మాట్లాడాలి మా అలంకారాల్ని గురించి.”

“వెరీ వెల్ మైడియర్ — ఆ అమూల్య మైన, అప్రతిమానమైన, అనన్యసాధ్యమైన, అవాఙ్మానసగోచరమైన—”

“షటన్” అని వటీరావు ఉరిమింది.

“సారీ కళా; సారీ వటీ — క్షమించు అన్నాను” భయంతో.

“డైమండ్ బ్రూచి తెండి.”

నరే అని చీరా, బ్రూచీ తీసుకొనివచ్చి యిచ్చినిల బడ్డెను.

“మీరు వెళ్లవచ్చు” అంది.

కొంచెంసేపు అక్కడే నిలబడి నేను చేసిన అలంకరణప్రభావంవల్ల వటీరావు సాందర్యం ఎట్టివిధంగా పోషింపబడిందో పరిశీలిస్తూ మెచ్చుకొంటూ ఉండగా ‘వెళ్ల రేం’ అంది. వెళ్లాను.

౨

అనుకొన్న ఆ హావనం వచ్చింది. వటీరావే దాన్ని స్వయంగా తీసుకువచ్చి యిచ్చింది. చిరునామా చూచుకొంటే వింతగా తోచింది. “శ్రీమతి మిసెస్ వి. కే. వటీరావు యమ్మేగారి సహధర్మచరులకు” అని వుంది. దాని క్రిందనే వటీరావు దస్తూరీతో నాపేరు వ్రాసి ఉంది.

“మీ క్లబ్బువారికి మాపేళ్లు వ్రాయడమంటే కష్టంగా ఉంటుంది కాబోలు” అన్నాను.

“మాపేళ్లతో యి మి డ్వి రాస్తే చాలదా? మీ గొప్పకి లోటు వస్తుందా?”

“లోటు వస్తుందనికాదు. కాని—”

“అందుకనే మీపేరు క్రింద రాశాను కదూ.”

“నువ్వు రాశావులే; మీ క్లబ్బువాళ్ల సంగతి చెబుతున్నాను”

“మీ పురుషుల వ్రాతలను చూచే మేమూ అలాగ రాస్తున్నాము. స్త్రీలపట్ల మీ నడవడి మీరు మార్చుకొంటే మీకు మేమూ గౌరవం చూపుతాము. ఎంతకాలం మమ్మల్ని భావదాస్యంలో పడి మగ్గమంటారు?”

“నిజమే వటీ—ఎది ఆహ్వానం ఎలాగ ఉందో చూడనియ్యి.”

కనరు విప్పి ఎర్రటిచిన్న కాగితం ముక్క తీసి చూచాను. ఆహ్వానము చిన్న అక్షరాలతో అచ్చువేసి ఉన్నది.

“లేడీస్ కల్చరు క్లబ్ సంవత్సరోత్సవముల సందర్భమున డిశంబరు ౨౭-వ తేదీ “పురుషులదినము”గా ప్రత్యేకించుటకు తీర్మానమైనది గాన మీరు ఆ దినమున క్లబ్బుకు దయచేసి ఆనాడు జరిగే వినోదములలో పాల్గొని మే మొనర్చు సత్కారముల గైకొందురని హెచ్చరిస్తున్నాము. దయచేసి ఈ ఆహ్వానము గేటువద్ద చూపండి.”

“ఏమి టావినోదాలు? వటీ” అన్నాను.

“చెప్పకూడదు”

“మాదగ్గిర ఎందుకో మీ కారహస్యా లన్నీ.”

“పులులనూ పురుషులనూ నమ్మకూడ దని ఒక సామెత ఉంది—.”

“మీ క్లబ్బు సామెతా?.”

“అవును మా క్లబ్బు సామెతే— మా క్లబ్బు ఒకసబ్ కమిటీని ఏర్పాటుచేసి సామె తలను కూర్చున్నమాట వాస్తవమే—.”

“ఆ సామెతలన్నీ మమ్మల్ని గురించేట కాదా?”

“అవును; ఆ సామెతలన్నీ పురుషుల్ని గురించే— ఆ పుస్తకంకూడా తయారైంది- అచ్చుకాబోతోంది. ఇక మీ గేం చేస్తారో చేసుకొండి.”

“మే మేం చేస్తాము కాని - అందులో కొన్ని సామెతలు రుచి చూపుదా—.”

“తినబోతూ రుచులెందుకూ - క్రమేణా ఆ సామెతలన్నీ మీకు అనుభవంలోకి రాబోతున్నవి కాదా?”

“అయితే ఆ సామెతలన్నీ మీరు నేర్చుకొని మామీద ప్రయోగిస్తా రన్న మాట—.”

“లేకపోతే కమిటీ నేర్పాటుచెయ్యడ మెందుకు - పుస్తకం రాయడమెందుకు - అచ్చువెయ్యడం ఎందుకు?”

“కానీ - ప్రయోగించండి. మేమూ కాక్ సామెతల పుస్తకం, సుమతీశతకం భార్యవారి, తిరగవేస్తాము.”

“తిరగ వెయ్యండి. బెదిరింపా? మీ బెదిరింపులు చూచి భయపడేవాళ్లెవరూ లేరు లెండి. తాటాకు చప్పళ్లకు కుందేళ్లూ బెద రవు మగవాళ్ల బీరాలకి మానవతులూ బెదరరు.”

“సరేకాని, వటీ, మైడియర్ హానీ, మమ్మల్ని మామూలుగా, పెద్దమనిషి తర హాగా పిలవక “పురుషులదినమం”టూ పేరు పెట్టి తృణీకరించడం న్యాయంగా ఉందా?”

“మీ తాహతుకు సరిపోలేదు కాబోలు పిలుపు — పోనీ పురుషులదిన మనకుండా మృగములదినమనా ఏమనాలని మీఊహ? మీరు పురుషులు కారో?”

“ఆ ప్రత్యేకత ఎందుకంట?”

“మీరు నేర్పిందే.”

“అయితే నేను రాను.”

“రారూ? రాకపోతే ఏమై రూపాయి లిచ్చుకోండి”

“మధ్య నేను ఎందుకు ఇచ్చుకోవడం?”

“మీరు కాకపోతే నేనే ఆయెను.”

“నువ్వుమాత్రం ఎందుకు ఇచ్చుకో వడం?”

“తమ భర్తలను తీసుకురాలేని భార్య లు యాభైరూపాయిల జల్మానా క్లబ్బుకు చెల్లించాలని రూలు.”

“చంపేవే! పోనీ మనిద్దరం కలిసి వెళ్ల దాంలే.”

“నేను మీతో రాను.”

“రాకూడదని రూలా?”

“రెండు రోజులు ముందునుంచి మే మంతా క్లబ్బులోనే ఉండాలి.”

“నేను రాకపోతే యూజైరూపాయిల దండుగ ఒకటేనా?”

“నాకు న్యూనత వకటి.”

“అయితే వచ్చి తీరుతాను. నా వటీరావుకు, నా సోల్ కి న్యూనత భరించగలనా?”

“డటీక్ గుడ్ హాబ్బీ.”

“అయితే, వటీ, ఆనాటివిశేషాలు కొంచెం నా చెవిని వేయకూడదూ — నీకు సహధర్మచరుణ్ణి — గుడ్ హాబ్బీనీ —.”

“కూడదని చెప్పేగా — మీకు మందమతి గాని.”

“ఏమైనా బహుమతు లుంటాయా?”

“ఉండకుండా ఉంటాయా?”

“పురుషులదినమున బహుమతు లుంటవన్నమాట, అవునా?”

“చెప్పకూడదన్నమాట, అవునా?”

“దెక్, స్టీజ్ యువర్ సెల్ఫ్ - అయితే ఆనాడు ఏమి డ్రెస్సు వేసుకోవాలో, ఏ విధంగా సంచరించాలో — ఏమైనా ఇన్ ప్రక్షన్స్ యిస్తావా?”

“సలహా కావాలా మీకు — ఆరోజున సూటు వేసుకొని, హాట్ పెట్టుకోమంటే పెట్టుకొంటారా?”

“అదిగాక యింకా ఏమైనా —.”

“ముందర ఈసంగతి చెప్పండి.”

“దాని సంగతి తరవాత చూడవచ్చు గాని — యింకా ఏమైనా చెప్పేదంటే చెప్పి.”

“మంచిపిల్లవాడిలాగ వచ్చి, అక్కడ మెంబర్లతో అనవసర ప్రసంగాలకి దిగక, కళ్లు తెరిచి ఉండ మని సహధర్మచరులకు నా సలహా.”

“ఆల్ రైట్ — మై డర్లింగ్.”

“మీరు అనవసర ప్రసంగాలలోకి దిగినా, కళ్లు తెరిచి ప్రవర్తించకపోయినా మీమీద నేను డిసిప్లినరీయాక్షన్ తీసుకోవలసి ఉంటుంది.”

“రైట్, డియర్.”

“ఆడవాళ్లనిగురించి బహుమర్యాదగా అక్కడ మెంబర్లతో మాట్లాడాలి సుమండీ — నాతో మాట్లాడినట్లు న్యూనతగా మాట్లాడితే —.”

“మాట్లాడితే?”

“దేహశుద్ధి అవుతుంది. మా మెంబర్లలో కసరతు చేసినవాళ్లున్నారు, జజట్ సీ నేర్చినవాళ్లున్నారు, బాక్సింగ్ నేర్చినవాళ్లున్నారు — మీరు బహు జాగ్రత్తగా ఉండాలి. మీకు అవమానం జరిగితే నాకు చాలాకష్టంగా ఉంటుంది - ఫలానా వటీరావు సహధర్మచారి యీ విధంగా సంచరించి అవమానం పాలయ్యాడనే మాటరాకూడదు.”

“నన్ను నిష్కారణంగా యీపులుల మధ్య — బెగ్ యువర్ పార్డన్ - ఈ కత్తుల బోనులో ఎందుకు దూరుస్తావు, కళా!”

“ఆమాత్రం డిసిప్లినే నేర్పితేనేగాని మగవాళ్లని పట్టవద్దంటుండవు - అందుకని.”

“సరే జాగ్రత్తగానే ఉంటాను.”

“గుడ్డే, డియర్, నేను షాపింగుకు వెళ్లి వస్తాను.”

“గుడ్డే — స్వీటీ.”

౨౧-వ తేదీనే వటీరావు క్లబ్బుకు లేచి పోయింది. మల్లీ దర్శనం ౨౦-వ తేదీని. ౨౨-వ తేదీని నేను క్లబ్బుకు వెళ్లడానికి సిద్ధ పడుతున్నాను. ఉదయాన్నే లేచి స్నానాదికం పూర్తిచేసుకొని ఆసీబెసంటు భగవద్గీత రెండో అధ్యాయం ఒకమాటు చదివి “ఈ గండం గడిచేవిధం ఎలాగా” అని ఆలోచిస్తున్నాను. ఇంతకీ నాకు బెంగ ఎందుకు? వటీరావు అక్కడ ఉండనే ఉంటుంది. ఏమి నచ్చినా సర్దుకుపోతుందని మనస్సమాధానం చేసుకొన్నాను.

మధ్యాహ్నం ఒంటిగంటకి ఒక చిన్న కారు వచ్చి మాపోర్టి కోలో నిలిచింది. నేనూ డ్రెస్సు వేసుకోవడం పూర్తిచేసి నడిచి వెళ్లడమా కారుమీద వెళ్లడమా అని ఆలోచిస్తున్నాను.

చిన్న కారులోంచి ఒక బామ్మ - పూత బామ్మ బయటికి ఉరికింది. నావైపు గబగబ వస్తూ “హాల్లో మిస్టర్ రావ్” అని కేక వేసింది.

“హాల్లో” అని చెయ్యి జాపాను నేను. నా చెయ్యి గట్టిగా పట్టుకొని జాడించి “మీరు నన్నెరగరు కాబోలు. నా వేరు మిస్ హాల్. మిమ్మల్ని క్లబ్బుకు తీసుకు వెళ్లడానికి వచ్చాను. వస్తారా?” అన్నది.

“సంతోషపూర్వకంగా వస్తాను. కాఫీ — లేదా మీకు యిష్టమైతే — టీ పుచ్చుకొంటారా” అన్నాను.

“థాంక్సు ఆఫ్ లీ! టైములేదు. మీరు రావాలి” అని నన్నీడ్చుకుపోయి కారులో కూలవేసింది.

చేతులకి రంగుపట్టుకో లేదుగదా అని చూచుకొంటూ కారులో ఒకమూల నక్కీ కూర్చున్నాను.

“గ్రోరెలమందను తోలడమన్నా, మగ వాళ్లను పిలుచుకురావడమన్నా మహాకష్టమండీ రావుగారూ.”

నేను మాట్లాడలేదు వటీరావు హెచ్చరిక జ్ఞాపకం చేసుకొని.

“ఏమంటారు” అంది. కారు వడిగా పరిగెడుతోంది. ఆడదానివల్ల మాటపడనా అని రోషంవచ్చి “వెనకటిసామెత ఒక టుంది ఈకాలానికి పనికిరాదు కాబోలు” అన్నాను.

“పూర్వకాలం అంటే మీకు చాలా ఇష్టమని విన్నాను. ఏమిటి ఆసామెత?”

“చీర సింగారిం చేనరికి ఊరు మాటు మణుగుతుం దని.”

ఆవిడకు కోపం రాలేదు. నవ్వింది.

“ఈకాలపుసామెత వేరు” అంది.

“ఏమి టది?”

“పంచకట్టేసరికి పడమటికి పొద్దు చేరుతుందని.”

కారు క్లబ్బుగేటుదగ్గరికి వచ్చి నిలిచింది. మిస్ హాల్ లేచి తలుపు తీసి నేను దిగేదాకా తలుపు తెరిచి పట్టుకొంది. నేను దిగాను. నేను థాంక్సు చెప్పకముందే ఆమె కారులో కూచుంది. కారు కదిలి పారిపోయింది.

నేను సందేహిస్తూ సందేహిస్తూ క్లబ్బులో ప్రవేశించాను. గోడలమీద “సఫరి జెట్టి”ల బామ్మలు వేలాడుతున్నాయి. వరాండాలో బల్లలూ కుర్చీలూ ఇంగ్లీషు న్యూసుపేపర్లూ ఉన్నాయి. అక్కడ కూర్చో

వడమా లోలికి వెళ్లడమా? లోలికి వెళ్ల నిశ్చయించి గుమ్మం దాటబోతే అక్కడ ఒక అలికులవేణి “హూ యూ” అని అరిచింది. వెనక్కి తగ్గాను. ఆహ్వానం చూపాను. “ఆకుర్చీలు మీకోసమే” అని మాయమైంది.

ఒకకుర్చీమీద కూర్చుని హెల్తు అండు ‘ఎఫిషంసీ’ పత్రిక తిరగవేస్తున్నాను.

* * *

క్రమక్రమంగా మగభర్తలు ప్రవేశిస్తున్నారు. ఒక్కొక్కరు ఒక్కొక్క బల్లదగ్గర కూర్చుంటున్నారు — అక్కడ వేలాడగట్టిన బోర్డుసలహా ప్రకారం. భర్త లందరూ వచ్చి బల్లదగ్గర కూర్చున్నారు. ఒక్కొక్కబల్లదగ్గర ఒక్కొక్క అనివాహితమెంబరు వచ్చి కూర్చుని మమ్మల్ని ప్రసంగాలలోకి దింపింది.

నాబల్లదగ్గర మిస్ హాల్ కూర్చుంది. కొంతసేపు యోగక్షేమాలు మాట్లాడుకొన్నాము. కొంతసేపు వెదర్ ను గురించి మాట్లాడము. గాలి, వాన, ఎండలను నేను భూషించడం, ఆవిడ దూషించడం అయిన పిమ్మట కొంతచనువు చిక్కడంమూలాన్ని ఆవిణ్ణి అడిగాను “మిస్ హాల్! మీకు కోసం రాకపోతే ఒక ప్రశ్న అడగనా?”

“వెరి వెల్” అంది.

“మీరు చూడబోతే హిందువులాగ ఉన్నారు — మీపేరు—”

“వెల్, మిస్టరు రావ్. మావాళ్లు పూర్వ కాలపువాళ్లు. సూపర్ స్టిషన్ పీపిల్. నాపేరు మొదట వరహాలమ్మ అని పెట్టారు. అది బార్బరస్ గా ఉండడంవల్ల నేను బియ్యే చదివే రోజుల్లో నాపేరు మార్చుకొన్నాను.

ఇప్పటి నాపేరు సి. వి. హాల్. ఈపేరు బాగుండలేదా?”

“ఎంతో బాగుంది. కాని—”

మిస్ హాల్ వినిపించుకోవడంలేదు. నాకోసం టీ తెప్పించి కలిపి కప్పు నాముందర పెట్టింది. బిస్కెతులు వగైరాలు ప్లేట్ లో పెట్టి నన్ను తినమని బలవంతంచేసింది. నేను తినకపోతే - ఎంత బాగుందో చూడమని ఒక బిస్కెతు కొరికి తను తింటూ మిగిలినముక్క హఠాత్తుగా నా నోట్లోకి తోసింది. ఏమి చేసేది, తిన్నాను. టీ తాగాను. మిస్ చివస్ గా నాకేసి చూచి హాల్ నవ్వుతోంది. నేను “థాంక్సు” అన్నాను.

వటీ రావుజాడ ఎక్కడ కనిపించడం లేదు. ఈకన్యామణి నడిగితే ఏమనుకొంటుందో అని భయంగా ఉంది. అయినా తెగించి అన్నానుగదా “మిస్ హాల్, పాపం మీరే యీశ్రమంతా తీసుకొంటున్నారు. వటీ రావుగారు...”

“సానీ మిస్టర్ రావ్, నేను మీకు కంపెనీ కీప్ చేస్తూంటే యితరులపేరు ఎత్తుకోవడం చాలా అనుచితమైనపని కాదా?”

“బెన్ యువర్ పార్డన్.”

ఆవిడ నన్ను క్షమించిందనడానికి నిదర్శనంగా తన అలంకారాలు, తన డ్రెస్సు, తన మేకప్ పు ఎంత బాగున్నవో మెచ్చుకోమంది. నేను స్వయంగా అనుభవం సంపాదించినవాడనుకాబట్టి ఎక్స్ ప్రెస్సునట. అందువల్ల నేను అన్నీ మెచ్చుకొన్నాను. అందుకుగాను ఆవిడ నన్నెంతో పొగిడి నావంటివాడు పృథివిలో లేడంది. ఆసంగతి వటీ రావుతో కొంచెం చెబుతారా అని అడిగేసరికి ఆవిడకు

కోపం వచ్చింది. ఎందుకో? నా అదృష్టం కొద్దీ ఆ సమయాన్ని ఒక కస్యక బాబ్బు జుట్టుతో ప్రవేశించింది. చేతులతో ఒక శ్రే పట్టుకొంది. శ్రేలో కవర్లున్నాయి. అందరు మగవాళ్ల దగ్గరికి వెళ్లింది. తలొక కవరూ తీసుకొన్నారు. నేనూ ఒక కవరు తీసుకొని లోపలికాగితం లాగి చదవబోతూంటే మిస్ హాల్ మాయమయింది—

కాగితంలో ఉన్న విషయం యిది—

“పురుషులకు ప్రోగ్రాం — ఫాస్టి డ్రెస్ పారేడ్.

“మీమీ భార్యలు కొత్త కొత్త వేషాలతో మీకు దర్శనమిస్తారు. వేషాలు బహు జాగ్రత్తగా పరిశీలించి చూడండి. అందులో మీ భార్యలను మీరు గుర్తుపట్టగలరా? మీరు సరిగా గుర్తుపట్టారనడానికి నిదర్శనంగా వేషముతో ఉన్న మీ భార్యలను ముద్దుపెట్టుకోవలసి ఉంటుంది. సిగ్గుపడకండి. ముద్దుపెట్టుకొండి. గుర్తుపట్టినా పట్టకున్నా ఉభయత్రా లాభం మీదే.”

నాకు వెన్నులో చలి ప్రారంభమైంది. లేనిపోనిది తెచ్చిపెట్టుకున్నా ననిపించింది. గుర్తు పట్టగలనాలేనా? ముద్దు పెట్టుకోవడం ఎందుకో? ఎవళ్లు సంతోషించడానికి? పోల్చుకోలేకపోతే వటీరావుకు ఏమి కోపం వస్తుందో? తప్పి జారి ఇంకో మొంబర్ని ముద్దు పెట్టుకోవడం తటస్థిస్తే యిక వటీరావుముఖం చూడడం ఎలాగ?

ఈ బాధలో పడి కొట్టుకొంటూంటే గంట కొట్టారు. మగవాళ్లందరూ హాల్లోకి రావచ్చునని అన్నెంసు చేశారు. హాల్ లోకి వెళ్ళాము.

హాల్లో సోఫాలు, టేబిల్లు, వాటి మీద పువ్వులబుడ్లు, రంగుకాగితాల తోరణాలు, అత్తరువు వాసనలు, పన్నీరు స్పేలు; సోడాలు, టీసెట్టులు — వైభవంగా ఉంది. నాపేరు వ్రాసి ఉంచిన సోఫామీద నేను కూర్చున్నాను. అందరూ ఆవిధంగానే నియమిత స్థలాల్లో ఆసీనులయ్యారు. నాలాగే పురుషులందరూ — ఒకరిద్దరుతప్ప — బిక్కమొహంతోనే ఉన్నారు. మేము ప్రవేశించే సరికి హాల్లో ఆకపురుగు లేదు. ఏకొద్దిపురుషులో తప్ప మిగిలినవాళ్లంతా సిగరెట్లు ముట్టించి తమదుఃఖాన్ని, బెంగనూ దిగమింగడానికి ప్రయత్నిస్తున్నారు. నామట్టుకు నేను “తాం స్తితిక్షన్య భారత” నే కృష్ణవాక్యం జ్ఞాపకం చేసుకొన్నాను.

తంగున గంటకొట్టారు. మేమంతా ఉలిక్కిపడి నిలువుగా కూర్చున్నాము. బాబ్బు జుట్టుకన్యామణి వచ్చి జరగబోయేవిషయం ప్రకటించింది. చల్ మోహనరంగా అనే పాట — అని చెప్పి వెళ్లిపోయింది.

* * *

తెర తొలగించుకొని ప్రథమవేషం ప్రవేశించింది. చక్కగా పాడుతోంది. చంకలో కడవ వుంది. కడవనిండా సీళ్లు ఉన్నాయి. అవి కన్నీళ్లని మేము భావించనలెనని పాటఉద్దేశము. — కంటికి కాటుకెట్టి కడవా చంకాను బెట్టి కన్నీరు కడవ నిండానుగదరా చల్ మోహనరంగా — అనేపాట చిరునవ్వుతో మిళితమై వచ్చింది.

ఆస్త్రీ - వటీ రావు కాదుకద! — కంటినిండా కాటుక పులుముకుంది. పెద్ద కుంఖం బొట్టు పెట్టింది. కొప్పు పెట్టింది. ముతక చీర కట్టింది. నవ్వుతూ, మాకేసి చూచి, కను

బామ లెగం వేస్తూ, ప్రతి ఒక పురుషుణ్ణి మోహనరంగడిగా భావించినట్లు అభినయిస్తూ పాడింది — బహు చక్కగా పాడింది.

వటీరావుకు అంత చక్కగా పాడడం రాదు కాబట్టి ఆవిడను ముద్దుపెట్టుకోవడం నవసరం లే దనుకొన్నాను.

కాని ఆవిడపాటకు ముగ్ధులై పడిమంది భర్తలూ అమాంతంగా ఆవిణ్ణి ముద్దు పెట్టుకోడానికి లేచారు. ఆవిడ తెరలోకి పారిపోయింది. వాళ్లు కూలబడ్డారు పోఫాల్లో.

* * *

బాబ్బు జుట్టు పద్మముఖి వచ్చి పురుషుల కేసి తీక్షణంగా చూచి యీవిధంగా చెప్పింది :

“పురుషులు సరిగా ప్రవర్తించకుంటే పోలీసులకు ఫోన్ చేయవలసి ఉంటుంది కాబట్టి జాగ్రత్తగా మెలగ మని హెచ్చరిస్తున్నాను. వచ్చినవేషం లల్లా ప్రస్తుతం మీరు పరిశీలనగా చూచి ఆనందించవలెను. వేషము లైనపిమ్మట వేషధారిణు లందరూ మళ్ళీ హాలులోకి వస్తారు. అప్పుడు మీ మీ భార్యారత్నములను గుర్తించి ముద్దు పెట్టుకోవచ్చు. — ఇక — కులధర్మశాస్త్రీ వేషం - ” అని ప్రకటించి వెళ్లిపోయింది.

ఒక బాద్మస్త్రీ ప్రవేశించింది. పచ్చచీర అడ్డకట్ట కట్టుకొంది. అంచెలు, కడియాలు, అడ్డబాస, నత్తు, రాగిడి, చంద్రవంకావగైరా ప్రాచీనాభరణాలు ధరించింది. కొప్పు పెట్టుకొంది. పసుపు పూసుకొని, కుంభంబొట్టు పెట్టుకుంది. కాళ్లకి పారాణి పూసుకొంది. కంటికి దట్టంగా కాటుక పెట్టుకొంది. ఒక చేత్తో చీపురూ ఒక చేత్తో గరిటా పట్టుకొంది.

వచ్చి కొంచెంసేపు నిలబడి పురుషులను పరకాయించి చూచి శ్లోకం ఎత్తుకొని శ్రావ్యంగా చదవ మొదలుపెట్టింది. “కార్యేషు దాసీ, కరణేషు మంత్రీ ” అనే శ్లోకభాగం అభినయిస్తోంది. కార్యేషు దాసీ అన్నప్పుడు గరిటా ఎత్తి చూపింది. కరణేషు మంత్రీ అన్నప్పుడు చీపురుఎత్తి చూపింది. రూపేషు లక్ష్మీ అన్నప్పుడు తనకేసి చూపుకొంది. మిగిలిన అభినయం నాకు బోధపడలేదు. చివరకు “పట్కర్మ యుక్తా కులధర్మశాస్త్రీ ” అని ముగించి వెళ్లిపోయింది. ఈవిడ వటీరావు కాదని నిశ్చయించుకొన్నాను. వటీరావు బాద్మగా ఉండదు.

* * *

బాబ్బుజుట్టు వచ్చి - ౧౮ -వ శతాబ్దం పరివ్రత — అని ప్రకటించి వెళ్లిపోయింది.

ఒక ముసలివాడు దగ్గుకుంటూ వస్తున్నాడు, గావంచా కట్టుకొన్నాడు, కుడితినీ తొడుక్కున్నాడు, బుట్టతల పాగా పెట్టుకొన్నాడు. చేతిలో కర్ర పట్టుకొన్నాడు. రెండవచేతిలో తాడు వుంది — ఆతాడువెనకే ఒక జవ్వని వచ్చింది. ఆతాడుకొస ఆ విడ ముక్కు నత్తుకు ముడివేసి ఉంది. కులధర్మశాస్త్రీ వేషంవంటి వేషమే ఆ పరివ్రతదన్నీ - కాని చీపురూ గరిటా లేవు. రెండు చేతులూ జోడించి భర్తకేసే చూస్తూ అతడు తాడు పట్టకు తీసుకువెళ్లినచోటికి వెడుతోంది. ఎలుగుబంటిని తిప్పినట్లు ముసలివా డావిడను హా లల్లా తిప్పాడు. అప్పు డప్పుడు కర్రతో బెదిరించి పొడిచేవాడు. ఆవిడ ఏమి చేసినా కిక్కురు మన లేదు. భక్తిముద్రతోనే ఉన్నది. వాళ్లు వెళ్లిపోయారు.

వటీరావు ముసలివాడా అని ఆలోచించాను. ఆ ఆలోచనే అసహ్యకరంగా ఉంది. ఇక ఆ పడుచుమనిషి ఎర్రగా ఉంది. వటీరావు చామనచాయ. కాబట్టి ఆవిడ వటీరావు కాదు.

* * *

వెంటనే బాబ్బజుట్టు కేక వినిపించింది. -

౨౦-వ శతాబ్దం — నేటిస్త్రీ — అని. పచ్చని పట్టుచీర — ఒంటికి అంటుకుపోయే రకం చీర కట్టుకొంది. చేతులూ, మెడలేని రవిక తొడిగింది. గిరజాల జుట్టు; మెల్లో ఒకే సన్నని గొలుసు; ఒక చేతికి ఎనామెల్ గాజు; రెండో చేతికి రిస్తు వాచీ, మొహానికి పొడరు వగయిరాలు, కాళ్లకు ఎత్తు మడమల జోడు కళ్లకు సులోచనాలు.

సిగరెట్టు కాలుస్తూ ప్రవేశించింది. బంగారుశలాకలాగ ఉంది. వెనకనే ఆమె, భర్త ప్రవేశించాడు. అతని మీసానికి కట్టిన తాడు ఆవిడచేత్తో పట్టుకుని అతణ్ణి హాలంతా నడిపిస్తోంది. పరాయి తొడుక్కున్నాడు, లాల్చీ వేసుకొన్నాడు. కండువామడత బుజంమీద వేసుకొన్నాడు. కారాకిల్లీ నములుతూ చుట్ట కాలుస్తున్నాడు — ఆ భర్త.

ఆ నవీనస్త్రీ వటీరావేమో నని అనుమానించాను — అంతే ఎత్తు, అదేరంగు దేహం, అంతేలావు, కాని వటీరావుకు మడమలదాకా జుట్టు ఉంది. ఈమెకు గిరజాల జుట్టు — అంతే కాకుండా కొంచెం మెల్ల కూడా ఉన్నట్లుంది ఈ విడకు — వటీరావు కాదేమో? అయినా కంఠస్వరం వింటే తేల్చుకోవచ్చునేమో? భర్తవేషం వేసిన

యిల్లాలుమాత్రం వటీరావు కాదని నిశ్చయించాను. ఆమీసాలమొహం చూస్తే అసహ్యంగా ఉంది. ఆకవాల్లు మగవేషాలు వేస్తే ఎంతకోతిగా తయారవుతారో అనిపించింది.

నవీనస్త్రీ ఒకరాయి భర్త కిచ్చి “ఇది పుట్టింటారికుండ పుట్టింటారికుండ” అంది. భర్త రాయి చేత్తో పట్టుకొని కిందకు విసిరి వేశాడు.

మల్లీ రాయి చేతి కిచ్చి “ఇది అత్తారికుండ అత్తారికుండ” అంది. మల్లీ రాయి కింద పారేశాడు. మల్లీ “ఇది పెల్లాంకుండ పెల్లాంకుండ” అంది.

భర్త ఆరాయి పుచ్చుకొని నెత్తిమీద పెట్టుకొన్నాడు. తాడు పట్టుకు నవీనస్త్రీ భర్తను తెరలోకి తీసుకుపోయింది.

నవీనస్త్రీకంఠస్వరం వటీరావుది కాదు. కాబట్టి ఆవిడ వటీరావు కాదని నిశ్చయించాను.

* * *

“దండోరా” అనే బాబ్బజుట్టుపలుకు వినిపించింది.

డప్పుపట్టుకొని వాయిస్తూ ఒకపాట్టి మనిషి ప్రవేశించాడు. లాగుతొడుక్కున్నాడు. జుబ్బా వేసుకొన్నాడు. తలపాగా పెట్టుకొన్నాడు. మొహానికి మసిబొగ్గు పూసుకొన్నాడు.

“ఇందువల్ల సకలజనులకూ తెలియజెయ్యడం ఏమంటే — స్వర్గంలో యిప్పుడు రూల్సు మారినట్లు రూఢియైన వార్తలు వచ్చినవి. పుణ్యకాలంలో, మరణించిన భర్తతో సహగమనముచేసే స్త్రీకి స్వర్గం

లభించేదిట. నేటికాలంలో కొత్తరూల్సు ప్రకారం మరణించిన భార్యతో భర్త సహ గమనంచేస్తే అతనికి స్వర్గం వస్తుంది కాబట్టి ఈ అవకాశం గమనించి పురుషులు స్వర్గ ప్రవేశానికి ప్రయత్నాలు చేయవలసి ఉంటుంది దండోహోయి...మరిన్నీ పూర్వకాలంలో, యజ్ఞము చేసిన పురుషులకున్నా యుద్ధములో మరణించిన పురుషులకున్నా స్వర్గ ప్రవేశమే కాకుండా రంభా సంస్కరణకూడా ఉండేదట. నేటికాలంలో కొత్తరూల్సు ప్రకారం పురుషులుగాని స్త్రీలుగాని యజ్ఞయాగాదులు చేయనక్కరలేదు కాని యుద్ధములో మరణించిన పురుషులకు రంభా సంస్కరణమున్నా స్త్రీలకు నలకూబర సంస్కరణమున్నా కలుగుతుంది దనేవిషయం తెలుసుకొందోహోయి.....

చాటింపు అయినతరువాత డప్పు కొట్టుకొంటూ ఆమనిషి నిష్క్రమించాడు. దండోరామనిషి వటీరావు కాదు. వటీరావు పోడుగు. కంఠస్వరము వేరు.

* * *

మల్లీ బాబ్జుజుట్టు కన్య ప్రకటనకు బదులు గంట వినిపించింది. పదినిమిషాల విశ్రాంతి పురుషుల కిచ్చినట్లు తెలిసింది. అవి వాహితలు వచ్చి మమ్ము సత్కరిస్తున్నారు. పన్నీరు స్ప్రేలు హాలంతా మేఘాలు కట్టాయి. అత్తరులు వర్షాలు కురిశేయి. సోడలు తాగోము. మల్లీ కొత్తగా కలిపిన టీలు సేవించాము. లోపలినుంచి గ్రామఫోనుపాటలు వినిపిస్తున్నాయి. మిస్ హాల్ 'మీ భార్యారత్నాన్ని పోల్చుకొన్నారా' అని అడిగింది.

"సారీ, నో" అన్నాను. మల్లీ గంట కొట్టారు. విశ్రాంతికాలం పూర్తి అయింది.

"యాభై సంవత్సరములనాటి వింత మనిషి" అని బాబ్జుజుట్టు చెప్పి నవ్వుతూ వెళ్లిపోయింది.

"నేను అత్తపిశాచాన్ని; కోడళ్లని కొరుక్కుతింటాను; వాళ్లరక్తం పీలుస్తాను; వాళ్ల కాపురాలకి చిచ్చు పెడతా" అంటూ అరుస్తూ గంతులేస్తూ ప్రవేశించింది ఒక స్త్రీ. చింపిరిజుట్టు, ముడతలమొహం, చేతుల్నిండా గాజులు, మెడనిండా నగలు. చేతులో కాల్చిన గరిట పట్టుకు జల్లిపిస్తోంది. కొంతసేపు ప్రళయతాండవం చేసి ఆర్చి ఆవిడ నిష్క్రమించింది.

ఈవ్యక్తిని మద్దుపెట్టుకొనే దురదృష్టం ఎవరికి పడుతుందోగదా అనుకొంటూ ఆవిడ వటీరావు ఎంతమాత్రమూ అయివుండ దని నిశ్చయించాను.

* * *

బాబ్జుజుట్టు వచ్చి "ఎరుకలసాని సోదే" అని చెప్పి వెళ్లింది.

గంప నెత్తిమీద పెట్టుకొని, ముతక చీర కట్టి, పూసలపేర్లు మెల్లో వేసుకొని బుజానికి పిల్లవాణ్ణి (జపాను పిల్లవాడి బొమ్మ) కట్టుకొని ప్రవేశించింది ఎరుకలసాని—

"ఎరకడుగమ్మ ఎరకడుగమ్మ ఎరకడుగమ్మ తల్లీ! ఎరక చెప్పతా ఎరక చెప్పతానే తల్లీ — చేటలో చేతుడుబియ్యం పోసి తేవే తల్లీ — బియ్యంమీద చెయ్యి పెట్టవే — ఎరక చెప్పతానే తల్లీ" అంటోంది. తెరలోంచి మిస్ హాల్ ఒకట్రేలో పాతకాగితాలు - చేటకు ప్రత్యామ్నాయం తెచ్చి దానిమీద చెయ్యిపెట్టి తనకు ఎరుక చెప్పమంది.

“ఎరక చెప్పతానే తల్లీ — ఎరక చెప్ప
 తా — ను వ్వడిగే ప్రశ్న — నీ మనసులో
 మణిగిపోయిన ప్రశ్న — నీకడుపులో ఊహ
 ఏమిటో చెప్పమంటావా తల్లీ — నీనవే
 అమ్మా — నీవు పెళ్లిమీద మనసెట్టుకున్నావే
 తల్లీ — నీకు మంగళసూత్రంమీద మనసు
 లేదే తల్లీ! మగవాడిమీద మనసుందే
 అమ్మా — నీకు పసుపు కుంభంమీద
 మనసు లేదే తల్లీ! పాడరుమీద మనసుందే
 అమ్మా — నీకు ఇంట్లో వంటింటిగొడవ లేదే
 తల్లీ! ఒయట ఉద్యోగాల గొడవ ఉందే
 అమ్మా — నీకు పెళ్లవుతాది పెళ్లవుతాది -
 నీకు బిడ్డలమీద మనసులేదు — నీకు కాను
 పులమీద మనసులేదే తల్లీ — కాంట్రాసెప్టి
 వులమీద మనసుందే తల్లీ! పెనిమిటి ఎర్రగా
 ఉంటాడా అంటావుగాదటే అమ్మా.

“పెనిమిటి ఎర్రగానే ఉంటాడే తల్లీ,
 లాగులు తొడుగుతాడే అమ్మా. - కలకటేరు
 ఉద్యోగం చేస్తాడా అంటావు గాదటే తల్లీ -
 చెప్పతా, పాతకోక యియ్యవే అమ్మా”
 అంటూ వెళ్లిపోయింది.

ఎరకలసాని వటీరావు కాదు. వటీరావు
 లేతమనిషి; ఈమె ముదరది. కంఠస్వరం
 కూడా భేదించింది అనుకొంటూండగా నాగ
 స్వరం వినిపించింది.

* * *

బాబ్బుజుట్టుపంకజలోచన వచ్చి కాగితం
 చూచి — ఇక వ్యంగ్యవేషము - అని ప్రక
 టించి వెళ్లిపోయింది.

నెత్తిమీద పాములబుట్ట పెట్టుకొని
 పాములవాడు ప్రవేశించాడు. తలమీద
 తీవిగా తలపాగా పెట్టేడు. దానిమీద పక్షి
 వెండ్రుకలు ఎర్రటివి గుచ్చాడు. పద్దు తొడి

గాడు. పంచ కట్టి వెనక్కి బిగించాడు. మెళ్లో
 పూసలదండా చేతిలో నాగస్వరమున్నూ
 ఉన్నవి.

వచ్చి బుట్టకింద పెట్టి బుట్టమూత తీశా
 డు. అందులో జపాను సెల్లిలాయిడ్ బొమ్మ
 ఉంది. ఆ బొమ్మ మగబొమ్మ. దాని నెత్తి
 మీద కాగితపుపాము పడగకట్టి ఉన్నది.

వెంటనే బాబ్బుజుట్టు రెండు అట్టలు
 చేత్తో పట్టుకు వచ్చింది. ఒక అట్ట చూపింది.
 దానిమీద “స్త్రీ” అని వ్రాసి ఉంది. ఆ అట్ట
 పాములవాడిమెడకు తగిలించింది. రెండవ
 అట్ట చూపింది. దానిమీద “మగవాడు”
 అని వ్రాసి ఉంది. ఆ అట్ట జపాను బొమ్మ
 పడగమీద తగిలించి మాకేసి తిరిగి నవ్వి
 వెళ్లిపోయింది.

అప్పుడర్థమయింది వ్యంగ్యవేష మంటే
 ఏమిటో మాకు. మగవాడైన పామును,
 ఆడదియైన పాములవాడు నాగస్వరం ఊది
 ఆడిస్తున్నాడు. తెల్లఈశ్వరవేరు ముక్క
 దానిపడగకు తగిలిస్తున్నాడు. బొమ్మ యిటూ
 అటూ ఆడుతోంది. కొంతసేపు నాగస్వరం
 ఊది, పడగ దీసి దానిలో ఉన్న రెండు కోర
 లను ఊడలాగి పారవేసి, నాగస్వరంతో ఆ
 బొమ్మను నాలుగు బాది, బుట్టపట్టుకు లేచి
 పోయాడు పాములవాడు.

పాములవాడు వటీరావు కాదు. భర్త
 మీద ఆపడ కంఠ కోపం లేదని నా అభి
 ప్రాయం.

* * *

బాబ్బుజుట్టు వచ్చి “తీర్పులు” అని
 అన్నాంను చేసి వెళ్లిపోయింది.

కోర్టునీను ప్రారంభ మైంది. మేస్త్రీటు వచ్చి కుర్చీలో కూర్చున్నాడు. తరవాత ఒక స్త్రీ వచ్చి ఒక పక్క నిలబడింది. ఒక కనిష్టిబు ఒక పురుషుని చేతులకు సంకల్పవేసి తీసుకు వచ్చి నిలబెట్టాడు మేస్త్రీటు కెదురుగా.

“ఇతడు చేసిన నేర మేమిటి” అన్నాడు మేస్త్రీటు.

“దేవరా! యితడు అనవసరంగా భార్య నయిన నన్ను తిట్టడం కొట్టడమున్నూ చేస్తున్నాడు. ఏవిధంగా శిక్షిస్తారో - ఇతడి బాధ పడలేకుండా ఉన్నాను” అని ఆ స్త్రీ ఏడ్చింది.

“ఇందుకు నీ వేమి చెప్పకొంటావు” అన్నాడు మేస్త్రీటు.

“దేవరా! నేను ముందుగా నా భార్యను కొట్టలేదు. ఆవిడ నన్ను కొడుతుంటే నేను ఆత్మరక్షణకోసం మళ్ళీ కొట్టినమాట వాస్తవం - నన్ను కొట్టకుండా చేస్తే నా అంతమంచి వాడు లేడు.”

“సరే కొట్టినట్టు వచ్చుకొన్నావు కాబట్టి నీకు శిక్ష వేస్తున్నాను. ముక్కోణానికి టి టి యితడికి ముప్పైదెబ్బలు కొట్టండి” అన్నాడు మేస్త్రీటు.

ఆస్త్రీ, కనిష్టిబూ, పురుషుడూ వెళ్లిపోయారు. అక్కడే ముక్కోణం కట్టి కొడతారేమో అనుకొన్నాను కాని అంతవని జరిగలేదు.

ఒక స్త్రీ ఒక పురుషుడూ ప్రవేశించారు.

“ఇత డేమిచేశాడు” అన్నాడు మేస్త్రీటు.

“దేవరా, ఎంతడబ్బు గడిస్తున్నా అంతా తానే ఖర్చుపెట్టుకొంటున్నాడుగాని నా ఖర్చులకోసం ఒక దమ్మిడి అయినా నాకివ్వడం

లేదు. ఈదాస్యంనుంచి నాకు విముక్తి యియ్యాలి” అని ఆస్త్రీ మొరపెట్టుకొంది.

“ఏమంటావు” అన్నాడు పురుషుని కేసి తిరిగి మేస్త్రీటు.

“దేవరా, నాకు వచ్చిన డబ్బంతా సమిష్టికుటుంబానికే ఖర్చు పెడుతున్నాను గాని నే నేమీ మిగుల్చుకోవడం లేదు. నా భార్యకుగానీ డబ్బిస్తే అనవసర కర్చులు చేస్తుందనే భయంతో యివ్వడంలేదు....”

“ఏమిటా అనవసరపు ఖర్చులు?”

“దేవరా, బట్టలూ, నగలూ, పాడర్లు నాడబ్బుతో కొనివేస్తే సంసారం జరిగేవిధం ఎలాగ?”

“అట్టివి అనవసరఖర్చు లన్నందుకు ముందుగా ఇరవైరూపాయిలు జుల్మానా చెల్లించు. మరిన్నీ యికముందునుంచీ నీవు సంపాదించిన ధన మంతా నీ భార్యకే నీవు యియ్యవలసిఉంటుంది. అట్లా చెయ్యనినాడు నీకు ౬ మాసాల కఠినవరకం వేయవలసి ఉంటుంది. ఒప్పుకొంటావా?”

“చిత్తం.”

భార్యాభర్తలు వెళ్లిపోయారు. మూడో కేసుకు ఒక స్త్రీ ఒక పురుషుడూ ఒక డజను మంది పిల్లలూ ప్రవేశించారు.

“ఇత డేమినేరం చేశాడు?” అన్నాడు మేస్త్రీటు.

“దేవరా, చూడండి” అని ఆ స్త్రీ

అక్కడనున్న పిల్లలందరినీ చూపింది.

“వాళ్లంతా మీ పిల్లలేనా?”

“చిత్తం” అని భార్యా భర్తలు వచ్చి కొన్నారు.

“ఇంతమంది పిల్లలను నీ భార్యచేత కనిపించిన నేరానికి నీ వేమి సంజాయిషీ చెప్పుకొంటావు?”

“అందుకు బాధ్యత నా ఒక్కడిదేనా, దేవరా!” అన్నాడు భర్త.

మేస్త్రీటుకు కోపం వచ్చింది.

“నీవు చేసిన నేరం వప్పుకోకుండా అడ్డుప్రశ్నలు కూడా వేస్తున్నావా? నీకు తగినశిక్ష పడాలి —. సంతాన నిరోధానికి సంబంధించిన ప్రతి యింగ్లీషువు స్త్రీకమూ నీవు చదివి నీభార్యకు పాఠం చెప్పాలి. ఆ పాఠాలు నీవు అన్నీ తెప్పించి యింట్లో పెట్టుకోవాలి. నీభార్యకొరకై ప్రత్యేకముగా ఈ పుస్తకాలుండే భాండాగార మొకటి నీవు తయారు చెయ్యాలి. అంతే కాకుండా నీ పిల్లలకు యిప్పటినుంచీ సెక్సు ఎడ్యుకేషన్ యివ్వాలి. ఇట్లా చేస్తానని ఒక ఇన్ డెమిస్టి బాండు వ్రాసి యియ్యి. వెళ్లు” అని తీర్పు చెప్పాడు మేస్త్రీటు.

కోర్టునీను ముగిసింది. ఇందులో వచ్చిన వాల్లెవల్లు వటీరావు కాదని నాదృష్టికి తోచింది.

* * *

“బాలెడ్ గరల్” అని బాబ్బాజుట్టుకోమలి పలికింది

ఒకసరోజముఖి డాన్సు డ్రెస్సు తో వచ్చింది. కొంతసేపు డాన్సు చేసింది. తరవాత ఈపదం పాడింది :

రామా రామా రామా రఘురామా
రామా రఘురామా
రాజ్యంకోసం ఆలిని విడిచావా
రామా రఘురామా

ఆలిని అడవులపాలు చేసినావా
రామా రఘురామా
ఆలి విషమై రాజ్య మమృత మాయెనా
రామా రఘురామా
విన్నావా యీనాటి వింతకథనూ
రామా రఘురామా
ఆలికోసమే రాజ్యం విడిచాడు
రామా రఘురామా
మారుమనువుపద్మాక్షిని పట్టాడు
రామా రఘురామా
ఆలికోసమే విడిచా డధికారం
రామా రఘురామా
ఆలి బెల్లమూ రాజ్యమే విషమయ్యే
రామా రఘురామా
వెలిదీవుల్లో వెలిశా డారాజు
రామా రఘురామా
విన్నావా యీనాటి వింతకథనూ
రామా రఘురామా
అని పాడుతూ వెళ్లిపోయింది.

* * *

తరవాత క్రమంగా కోయదానివేషం, పడవవాళ్ల వేషం, ముసుగు విభూతి ఆవుపేడ వగైరాలతో వితంతువువేషం వచ్చాయి. చిట్టచివరివేషం “ ఆదర్శప్రాయంగా డ్రెస్సు వేసుకొన్న స్త్రీ” వచ్చింది.

ఆ స్త్రీ వచ్చిరావడంతోనే నేను కళ్లు మూసుకోవలసివచ్చింది. ఎందుకంటారా? ఏమి చెప్పను. ఆదర్శప్రాయంగా డ్రెస్సు వేసుకోవడమంటే దిగంబరత్వమని నే ననుకోలేదు. ఈస్త్రీ నిజానికి, పూర్తిగా దిగంబరి కాదు. కాకున్నా దిగంబరి మాదిరిగానే ఉంది. ఏమిడ్రెస్సు వేసుకొందో, వేసుకోనే

లేదో — ఆ దేహానికి ఆడ్రెస్సురంగుకీ అవినా భావం సిద్ధించిందో ఏమో తెలియదు.

కళ్లు మూసుకొన్నాను. మూసుకొని కనురెప్ప సందులలోంచిమాత్రం ముఖం కేసి చూస్తున్నాను — ఒకవేళ ఆవిడ వటి రావేమోనని. కాదని ముఖచిహ్నాలనుబట్టి నిశ్చయించాను.

* * *

చివరవేషం పూర్తి అయింది. ఇక పది నిమిషాలలో వేషధారిణులు అందరూ హాలు లోకి వస్తారు. భర్త లందరూ జాగరూకులై ఉండవలసిందని బాబ్బుజుట్టు చెప్పి వెళ్లి పోయింది.

౬

ఈ ముద్దు పెట్టుకోవడంనందర్భంలో ఏమి దొమ్మి జరుగుతుందో అని భయపడుతున్నాను. నాబోటిసందేహించే భర్త లొకరిద్దరున్నా మిగిలినవాళ్లంతా ముద్దుకు తహ తహలాడుతూన్నట్లు తోస్తోంది. నామట్టుకు నేను ఏమి చెయ్యవలసి ఉంటుందా అని ఆలోచిస్తున్నాను. వేషధారిణులు వచ్చిరావడం తోనే వటిరావును నేను గుర్తుపట్టి ముద్దు పెట్టుకుంటే పేచీ ఉండదేమోనని తోచింది. అయితే నేననుకొన్న మనిషి నే యితర భర్తలు కూడా ముద్దు పెట్టుకోవస్తే దొమ్మి జరిగి తీరుతుందనుకొన్నాను.

అంతేకాకుండా దొమ్మి జరుగుతుందనడానికి యింకోకారణంకూడా ఉంది. ఏమిటంటే — మమ్మ ల్నందరినీ పోలీసుభయం చెప్పి కూచోబెట్టి ఆడవాళ్లందరూ యిష్టం వచ్చినట్లు మాజాతినంతనూ దూషించారు. రాగద్వేషా లొక్కమాదిరిగా చూచుకొనే

నాబోటివాళ్లు అక్కడ ఎవరూ లేరు కాబట్టి కసితీర్చుకొనే ఉద్దేశంతో భర్తలందరూ ఉండవచ్చు. ముద్దు పెట్టుకొనే సావకాశం చిక్కినప్పుడు కసితీర్చుకోకుండా ఉంటారా? ఉంటే మానవస్వభావానికి వ్యతిరేకంగా ఉంటుంది.

అయితే అన్ని వేషాలూ నిదానంగా చూచానుగదా ఎవరూ వటిరావులాగ లేరే! ఎవరిని ముద్దుపెట్టుకోవడం? ఆనవీనస్త్రీకి వటి రావుపోలిక లున్నాకంటిమెల్ల, కంఠస్వరభేదమూ గిరజాలజుట్టు ఉన్నవిగదా. ఆవిడ వటి రా వెలాగ అవుతుంది. కాకపోతే మరి వటి రావు ఎవరు?

ఎంతకూ ఊహ తెగడంలేదు. ఏమి చేసేదీ తోచడం లేదు.

చివరకు నిర్ణయానికి వచ్చాను. అందరుభర్తలూ తమభార్యలను ముద్దుగొన్న పిమ్మట మిగిలిన మనిషి వటిరావు అయివుంటుంది కాబట్టి ఆమనిషిని నేను ముద్దుపెట్టుకోవచ్చు ననుకొన్నాను. అందుకొరకై చివరదాకా కనిపెట్టుకు ఉండడం మంచి దని నిశ్చయించాను.

అయితే భర్త లందరూ తమభార్యలనే ముద్దుపెట్టుకోగలుగుతారని ఎలాగ చెప్పగలము? వారుమాత్రం భార్యలను సరిగా పోల్చుకోగలరా? అంతేకాకుండా ఒకభర్త ఒక్కస్త్రీనే ముద్దుపెట్టుకొంటా డనేమాట ఎక్కడుంది? తెగించినవాళ్లు చేతికి చిక్కిన మనిషినల్లా ముద్దుపెట్టుకొంటే అప్పుడు చేసే దేమిటి?

ఇంకోవిషయంకూడా ఉంది. ఈరోజున ఒకవైజుకూడా ఉండవచ్చునని వటి రావు సూచించింది. ఆబహుమానం సరిగా ముద్దు పెట్టుకోగలిగినవారికా, పెట్టుకోలేని

వారికా ఎవరికి? సరిగా ముద్దుపెట్టుకోగలిగితే వేషములో నున్న భార్యను పోల్చుకోగలిగాడని భర్తకు బహుమాన మియ్యవచ్చు. సరిగా ముద్దుపెట్టుకోలేకపోతే వేషము దుర్భేద్యముగా వేసుకొన్నందుకు, - భర్తసమేతం గుర్తించలేనంత గూఢంగా వేసుకొన్నందుకు భార్యకు బహుమాన మియ్యవచ్చు. ఇదీ నిష్కర్షగా తేలలేదు.

ఇంతకీ వటీరావుమనస్సు ఏవిధంగా నడుస్తోందో? నేను సరిగాపోల్చవలెననే కోరుకొంటోందో, పోల్చుకోకుండాఉంటే బాగుంటుందని అనుకొంటోందో తెలియడం కష్టంగా ఉంది.

ఈవిధంగా ఆలోచిస్తూండగా బాబ్బి పద్మాక్షి బెత్తం చేత్తో పట్టుకు ప్రవేశించింది. ఆవిడవెనకే వేషధారిణు లందరూ ప్రవేశించారు. పదముగ్గురు స్త్రీలూ పన్నెండుగురు పురుషులూ వేషాలతోనే ప్రవేశించారు. స్త్రీవేషధారిణులను వేరుగాను పురుషవేషధారిణులను వేరుగాను నిలబెట్టింది బాబ్బి జుట్టు.

గ్రామఫోను పాట పాడుతోంది—
“ఎంకీవంటిపిల్ల లేదోయి, లేదోయి, ఎంకీ నావం కింక రాదోయి రాదోయి” అని.

బాబ్బిజుట్టు బెత్తం ఎత్తి మాకేసి చూచి యిట్లా చెప్పింది— “భర్త లందరూ దయచేసి మీమీ భార్యలను ముద్దు పెట్టుకోవలెను. తొందరపడి తప్పముద్దుపెట్టుకోవడం కూడదు కాబట్టి భర్త లందరూ నిదానంగా అందరినీ చూచి, వారిలో మీమీ భార్యలను పోల్చుకొని ముద్దుపెట్టుకోవలెను. అల్లరి ఎంత మాత్రము కూడదు. నా మాటలు లక్ష్యపెట్టక అల్లరికే మీరు దిగిపైతే తగినచర్య

తీసుకోడానికి మే మందరమూ సిద్ధముగానే ఉన్నాము. చెప్పవలసినమాట చెప్పక తప్పింది కాదు గనక చెప్పాను. మీ రేమీ అనుకోవద్దు. మీ పట్ల ఎంత సద్భావము చూపుతూ మేము మిమ్ము ఆహ్వానించామో అంత సద్భావమూ మీరు మా పట్ల జూపుతూ ఈ ఉత్సవము నిర్విఘ్నంగా జరిగిందనిపించడానికి తోడ్పడతారని ఆసిస్తున్నాను. థాంక్సు” అని ముగించింది.

దొమ్మి జరుగుతుం దనేభయం పోయింది నాకు. మిగిలిన భర్తలకూ ఉత్సాహభంగం అయినట్లు తోస్తోంది. అక్కడ స్త్రీలతో దొమ్మియుద్ధం చేయడానికీ పోలీసులను పిలిపించుకోవడానికీ ఎవరు ఒప్పుకుంటారు గనక.

మే మందరమూ నెమ్మదిగా లేచాము. నేను లేచినచోటే నిలబడి ఉన్నాను వేషధారిణులను మళ్ళీ పరిశీలిస్తూ! ఒక భర్త ఎరుకసానిని ముద్దుపెట్టుకొన్నాడు. అందరూ చప్పట్లు కొట్టారు.

“రైట్” అంది బాబ్బిజుట్టు. ఒకడు మేస్త్రీటును ముద్దుపెట్టుకోబోయి కనిష్టేబుని ముద్దు పెట్టుకొన్నాడు.

“రాంగ్ — గో బాక్ స్టీజ్” అంది బాబ్బిజుట్టు.

చల్ మోహనరంగపాట పాడినస్త్రీని ఒకడు తొందరగా ముద్దుపెట్టుకొని బాబ్బి జుట్టుచేత చివాట్లు తిన్నాడు.

ఒకడు నవీనస్త్రీని ముద్దుపెట్టుకొన్నాడు. నాకు ఒకవిధంగా కోపం వచ్చింది.

బాబ్బిజుట్టు “రైట్” అంది. నేను వటీరా వనుకొన్న స్త్రీ వటీరావు కాదు. ఏమి చేశేదింక. ఒకడు “అత్తను”ను ముద్దుపెట్టు

కొన్ని రైట్ అనిపించుకొన్నాడు. అందరూ చప్పట్లు కొట్టారు.

ఒకడు నవీనస్త్రీ భర్తదగ్గరికి వెళ్లి గట్టిగా ముద్దుపెట్టుకొన్నాడు కాబోలు మీసా లూడాయి. అందరూ నవ్వారు. “రైట్” అంది బాబ్బుజుట్టు.

పతివ్రత భర్తనూ, దండోరా కనకాం గినీ, పడవవాళ్లనూ, వితంతువునూ రైటుగా భర్తలు ముద్దుపెట్టుకొన్నారు. పతివ్రతను, బాలెడ్ గరల్ ను, ఆదర్శప్రాయమైన బట్టలు కట్టినావిడను రాంగుగాముద్దుపెట్టుకొన్నారు. అందరుభర్తలూ అందరినీ సరిగానో తప్పుగానో ముద్దుపెట్టుకోవడం అయింది. ఒకరిద్దరు తప్పుముద్దుగొన్నవాళ్లు మళ్ళీ యింకోరిని ముద్దు పెట్టుకొని చివాట్లు తిన్నారు. ముద్దు పెట్టుకుందా మన్నా నాకు ఆడది లేదు. అయినా వటీరావు ఎవరో తెలియకుండా ముద్దుపెట్టుకోవడం ఎలాగ?

భర్తలలో నే నొక్కడనే మిగిలాను ముద్దుపెట్టుకోనివాణ్ణి. భార్యలలో ముద్దు పెట్టించుకోనివాళ్లు ఎవరూ లేరు!

గ్రామఫోను పాడుతూనే ఉంది “ఎంకీ వంటిపిల్ల లేదోయి లేదోయి” అని. ఆమాట నిజమే. నా వటీమాత్రం ఎక్కడున్నదీ తెలియడంలేదు.

బాబ్బుజుట్టు నాకేసి తిరిగి జాలిగా “వెల్ మిస్టరు రావ్” అంది.

నేను తటపటాయిస్తున్నాను. “మళ్ళీ పరిశీలనగా చూచి మీ భార్యను కనుక్కోలేరా?” అంది. “చూస్తాను” అని మళ్ళీ పరిశీలన మొదలుపెట్టాను.

వటీరావుపోలిక ఉన్నవాళ్లు ఎవళ్లూ కనిపించలేదు. ఎత్తులావులు సరిపోయినా ముఖలక్షణాలు సరిపోవడంలేదు.

“వెల్” అంది బాబ్బుజుట్టు.

“సారీ, నేను కనుక్కోలేను” అన్నాను.

“పై పవుట్, వటీ” అని బాబ్బుజుట్టు అనడంతోనే ఆదర్శప్రాయమైన డ్రెస్సు వేసుకొన్నయిల్లాలు ముందుకు వచ్చింది. నేను ముఖం తిప్పకొన్నాను.

“ఈమారు మీ వటీరావును ముద్దు పెట్టుకోండి” అంది బాబ్బుజుట్టు. ఆశ్చర్యం ఆదర్శప్రాయురాలిని చూచాను. ఆవిడ వటీ రావులా లేదు.

“ఆవిడ వటీరావు కాదు. నేను ముద్దు పెట్టుకోను” అన్నాను.

“వెల్ వటీ” అంది బాబ్బు. వటీ వచ్చి అమాంతంగా నన్నే ముద్దుపెట్టుకొంది. ముద్దుపెట్టుకోనే వైఖరిమాత్రం వటీరావుదే అని గ్రహించాను. మరి ఆముఖలక్షణాలు మారడానికి కారణం ఏమిటో?

హాలు హాలంతా గోల అవుతోంది. చప్పట్లు, నవ్వులు, కేకలు, గ్రామఫోనుపాట.

ఆవిడకేసి నిదానించి చూస్తున్నాను. ఆవిడనోటిలోనుంచి రెండు పాడ్లు తీసింది. బూరటిల్లిన బుగ్గలు సర్దుకొన్నాయి. ముక్కును చేతితో పట్టుకు ఊడలాగింది. ఆ పెట్టుముక్కు చేతిలోకి వచ్చింది. వటీరావు నవ్వుముఖమూ, బనియను తొడుక్కున్న దిగంబర దేహమూ గోచరించాయి.

“భర్త అందరూ దయచేసి కూర్చోండి” అంది బాబ్బుజుట్టు. అందరూ కూర్చున్నారు.

అయ్యో కొయ్యో డాపాట పాడుతోంది గ్రామభోను.

అరగంటలో భార్య లందరూ మా మూలువేషాలతో ప్రత్యక్షమై మా పక్క కూర్చున్నారు.

బాబ్బుజుట్టు వచ్చి చెప్పింది—“ఈ కార్యము నిర్విఘ్నముగా జరిపినందుకు భర్తలను మేము ప్రశంసిస్తున్నాము. భర్తలను తీసుకొని రావడములోనూ, వేషములు వేయడంలోనూ భార్యలు చూపిన చాకచక్యమునకు వారికి క్లబ్బు వందనము లర్పిస్తోంది.

ఈనాటి ప్రథమబహుమానము రావు గారిది. మర్యాదగా గుర్తుపట్టలేనని వప్పు కొన్నందుకు ఆయనకు బహుమానమివ్వడమైనది. భర్తను భ్రమలో పెట్టిన మిసెస్ వటీ

రావుకు కూడా బహుమానమున్నది. భర్తలు సరిగా ముద్దుపెట్టుకొన్నందుకు వారికిని, సరిగా పోల్చుకోలేకపోయిన భర్తల భార్యలకునూ కాంసాలేషన్ బహుమతులు.”

మా కందరికీ బహుమతులు బాబ్బు కన్యకే పంచిపెట్టింది. నాకు సులోచనాలూ, మంచి కెమీరా బహుమానంకింద వచ్చినవి. వటీరావుకు సెక్సుబుక్కుల దొంతరా, నిలుపుటద్దమూ బహుమానాలు.

బాబ్బు కన్యక—“జాతీయగీతం” అంది. అందరమూ లేచాము. ఆడవాళ్లందరూ అవ్యక్త మధుర కంఠాలతో పాశారు—

“జనగణమన అధినాయక జయ హే,
భారతభాగ్యవిధాతా!”

